

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē yuddhakāṇḍē*

**॥ caturviṃśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatruḡnahanumatsamēta śrīrāmacandra  
parabrahmaṇē namaḥ

## ॥ caturviṃśaḥ sargaḥ ॥

śrīrāmēṇa lakṣmaṇaṃ prati laṅkāśōbhāṃ varṇayitvā sēnāṃ  
vyūhya sthāpayitumādēśaḥ, śrīrāmājñayā muktēna śukēna  
rāvaṇamupagamyā tadagrē śrīrāmasainyaśaktēḥ prābalyasya  
varṇanaṃ rāvaṇēna svabalasya vikatthanaṃ ca

sā vīrasamitī rājñā  
virarāja vyavasthitā |  
śaśinā śubhanakṣatrā  
paurṇamāsīva śāradī ॥ 6.24.1 ॥

pracacāla ca vēgēna  
trastā caiva vasundharā |  
pīḍyamānā balaughēna  
tēna sāgaravarcasā ॥ 6.24.2 ॥

tataḥ śuśruvurākruṣṭaṃ  
laṅkāyāṃ kānanaukaṣaḥ |  
bhērīmṛdaṅgasaṅghuṣṭaṃ  
tumulaṃ lōmaharṣaṇam ॥ 6.24.3 ॥

*babhūvustēna ghōṣēṇa*  
*saṃhr̥ṣṭā hariyūthapāḥ |*  
*amṛṣyamāṇāstad ghōṣaṃ*  
*vinēdurghōṣavattaram || 6.24.4 ||*

*rākṣasāstat plavaṅgānāṃ*  
*śusruvustē'pi garjitam |*  
*nardatāmiva dr̥ptānāṃ*  
*mēghānāmambarē svanam || 6.24.5 ||*

*dr̥ṣṭvā dāsarathirlaṅkāṃ*  
*citradhvajapatākinīm |*  
*jagāma manasā sītāṃ*  
*dūyamānēna cētasā || 6.24.6 ||*

*atra sā mṛgaśāvākṣī*  
*rāvaṇēnōparudhyatē |*  
*abhibhūtā grahēṇēva*  
*lōhitāṅgēna rōhiṇī || 6.24.7 ||*

*dīrghamuṣṇaṃ ca niḥśvasya*  
*samudvīkṣya ca lakṣmaṇam |*  
*uvāca vacanaṃ vīra -*  
*statkālahitamātmanaḥ || 6.24.8 ||*

*ālikhantīmivākāśa -*  
*mutthitāṃ paśya lakṣmaṇa |*  
*manasēva kṛtāṃ laṅkāṃ*  
*nagāgrē viśvakarmaṇā || 6.24.9 ||*

vimānairbahubhirlaṅkā  
saṅkīrṇā racitā purā |  
viṣṇōḥ padamivākāśaṃ  
chāditam pāṇḍubhirghanaiḥ || 6.24.10 ||

puṣpitaiḥ śōbhitā laṅkā  
vanaiścitrarathōpamaiḥ |  
nānāpatagasaṅghuṣṭa -  
phalapuṣpōpagaiḥ śubhaiḥ || 6.24.11 ||

paśya mattavihaṅgāni  
pralīnabhramarāṇi ca |  
kōkilākulakhaṇḍāni  
dōdhavīti śivō'nilaḥ || 6.24.12 ||

iti dāśarathī rāmō  
lakṣmaṇaṃ samabhāṣata |  
balaṃ ca tatra vibhaja -  
cchāstradr̥ṣṭēna karmaṇā || 6.24.13 ||

śasāsa kapisēnāṃ tām  
balādādāya vīryavān |  
aṅgadaḥ saha nīlēna  
tiṣṭhēdurasī durjayaḥ || 6.24.14 ||

tiṣṭhēd vānaravāhinyā  
vānaraughasamāvṛtaḥ |  
āśritō dakṣiṇaṃ pārśva -  
mṛṣabhō nāma vānaraḥ || 6.24.15 ||

gandhahastīva durdharṣa -  
starasvī gandhamādanaḥ |  
tiṣṭhēd vānaravāhinyāḥ  
savyaṃ pārsvamadhiṣṭhitaḥ || 6.24.16 ||

mūrdhni sthāsyāmyahaṃ yattō  
lakṣmaṇēna samanvitaḥ |  
jāmbavāṃśca suṣēṇaśca  
vēgadarśī ca vānaraḥ || 6.24.17 ||

ṛkṣamukhyā mahātmānaḥ  
kukṣiṃ rakṣantu tē trayāḥ |  
jaghanam kapisēnāyāḥ  
kapirājō'bhiraḥṣatu |  
paścārdhamiva lōkasya  
pracētāstējasā vṛtaḥ || 6.24.18 ||

suvibhaktamahāvyūhā  
mahāvānararakṣitā |  
anīkinī sā vibabhau  
yathā dyauḥ sābhrasamplavā || 6.24.19 ||

pragrhya giriśṛṅgāṇi  
mahataśca mahīruhān |  
āsēdurvānarā laṅkāṃ  
mimardayiṣavō raṇē || 6.24.20 ||

śikharairvikirāmaināṃ  
laṅkāṃ muṣṭibhirēva vā |

iti sma dadhirē sarvē  
manāṃsi haripuṅgavāḥ || 6.24.21 ||

tatō rāmō mahātējāḥ  
sugrīvamidamabravīt |  
suvibhaktāni sainyāni  
śuka ēṣa vimucyatām || 6.24.22 ||

rāmasya tu vacaḥ śrutvā  
vānarēndrō mahābalaḥ |  
mōcayāmāsa taṃ dūtaṃ  
śukaṃ rāmasya śāsanāt || 6.24.23 ||

mōcitō rāmavākyēna  
vānaraiśca nipīḍitaḥ |  
śukaḥ paramasantrastō  
rakṣōdhipamupāgamat || 6.24.24 ||

rāvaṇaḥ prahasannēva  
śukaṃ vākyamuvāca ha |  
kimimau tē sitau pakṣau  
lūnapakṣaśca dṛśyasē || 6.24.25 ||

kaccinnānēkacittānāṃ  
tēṣāṃ tvaṃ vaśamāgataḥ |  
tataḥ sa bhayaṣaṃvigna -  
stēna rājñābhicōditaḥ |  
vacanaṃ pratyuvācēdaṃ  
rākṣasādhipamuttamam || 6.24.26 ||

sāgarasyōttarē tīrē -

'bruvaṃ tē vacanaṃ tathā |

yathā sandēśamakliṣṭaṃ

sāntvayaṅślakṣṇayā girā || 6.24.27 ||

kruddhaistairahamutplutya

ḍṛṣṭamātraḥ plavaṅgamaḥ |

gṛhītō'smyapi cārabdhō

hantaṃ lōptaṃ ca muṣṭibhiḥ || 6.24.28 ||

na tē sambhāṣitaṃ śakyāḥ

sampraśnō'tra na vidyatē |

prakṛtyā kōpanāstīkṣṇā

vānarā rākṣasādhipa || 6.24.29 ||

sa ca hantā virādhasya

kabandhasya kharasya ca |

sugrīvasahitō rāmaḥ

sītāyāḥ padamāgataḥ || 6.24.30 ||

sa kṛtvā sāgarē sētuṃ

tīrtvā ca lavaṅōdadhim |

ēṣa rakṣāṃsi nirdhūya

dhanvī tiṣṭhati rāghavaḥ || 6.24.31 ||

ṛkṣavānarasaṅghānā -

manīkāni sahasraśaḥ |

girimēghanikāśānāṃ

chādayanti vasundharām || 6.24.32 ||

rākṣasānāṃ balaughasya  
 vānarēndrabalasya ca |  
 naitayōrvidyatē sandhi -  
 rdēvadānavayōriva || 6.24.33 ||

purā prākāramāyānti  
 kṣipramēkataram kuru |  
 sītāṃ cāsmāi prayacchāśu  
 yuddham vāpi pradīyatām || 6.24.34 ||

śukasya vacanam śrutvā  
 rāvaṇō vākyamabravīt |  
 rōśasaṃraktanayanō  
 nirdahanniva cakṣuṣā || 6.24.35 ||

yadi māṃ prati yuddhēran  
 dēvagandharvadānavāḥ |  
 naiva sītāṃ pradāsyāmi  
 sarvalōkabhayādapi || 6.24.36 ||

kadā samabhidhāvanti  
 māmakā rāghavaṃ śarāḥ |  
 vasantē puṣpitaṃ mattā  
 bhramarā iva pādapam || 6.24.37 ||

kadā śōṇitadigdhāṅgam  
 dīptaiḥ kārmukavicyutaiḥ |  
 śarairādīpayiṣyāmi  
 ulkābhiriva kuñjaram || 6.24.38 ||

taccāsyā balamādāsyē  
 balēna mahatā vṛtaḥ |  
 jyōtiṣāmiva sarvēṣāṃ  
 prabhāmudyan divākaraḥ || 6.24.39 ||

sāgarasyēva mē vēgō  
 mārutasyēva mē balam |  
 na ca dāśarathirvēda  
 tēna mām yōddhumicchati || 6.24.40 ||

na mē tūñīśayān bāṇān  
 saviṣāniva pannagān |  
 rāmaḥ paśyati saṅgrāmē  
 tēna mām yōddhumicchati || 6.24.41 ||

na jānāti purā vīryaṃ  
 mama yuddhē sa rāghavaḥ |  
 mama cāpamayīṃ vīṇāṃ  
 śarakōṇaiḥ pravāditām || 6.24.42 ||

jyāśabdatumulāṃ ghōrā -  
 mārtagītamahāsvanām |  
 nārācatalasannādāṃ  
 nadīmahitavāhinīm |  
 avagāhya mahāraṅgaṃ  
 vādayiṣyāmyahaṃ raṇē || 6.24.43 ||

na vāsavēnāpi sahasracakṣuṣā  
 yuddhē'smi śakyō varuṇēna vā svayam |

*yamēna vā dharsayituṃ śarāgninā*

*mahāhavē vaiśravaṇēna vā punaḥ || 6.24.44 ||*

*|| ityārṣē śrīmadrāmāyaṇē vālmīkiyē ādikāvye*

*yuddhakāṇḍē caturviṃśaḥ sargaḥ ||*